

کمپوزنگ : شاهنواز سومرو

کاک کنڈی، قبرون (شیخ ایاز)

www.sascitysukkur.com

چیف ایڈیٹر



عبداللطیف انصاری

0333.7146119

www.sascitysukkur.com

www.ebooks.sascitysukkur.com

هي ڪتاب سنڌ جي
وڏي ۾ وڏي ادبي سائيت

وائيس آف
سنڌ ڊاٽ نيت

جي ٿورن سان پيش
ڪجي ٿو.

www.voiceofsindh.net

ڪاڪ ڪنڌيءَ قبرون

(شيخ اياز جي نوٽ بوڪ جا ڪجهه ورق)

مون هن ڏانهن ڇٽائي ڏٺو: ڳورو، ڇٽو رنگ، ڪڪي ڇڏي ڏاڙهي، گهريون
ڇيرويون اڪيون، لوڻا وار وڪري ڇاڻي، سنهي سڊول هائي، ڇڻ هو بهو ابنِ مريم ٿي
لڳو. جهيڙي آواز ۾ چيائين،

”ڪيس جا ڪاغذ آندا اٿم.“

”ڏي ته ڏسان.“

هو قتل جي مقدمي ۾ ملزم هو. هن تي الزام هو ته هن پنهنجيءَ زال کي فقط
سياهڪاريءَ جي شڪي سبب ماريو هو. هن چيو ٿي، ۽ اهو هن جو ڪيس ۾ بچاءُ
هو، ته هن جي زال ڪاري هئي، ۽ هن کي سياهڪاريءَ وقت ڪاري ڪري ماريو
هئائين. مون ڪاغذ اٺلائي واردات جو مشيرنامو ڪڍيو، جنهن ۾ ڪجهه هيٺينءَ
ريت لکيل هو:

— واردات، جهنگ ۾ لڳ ڳوٺ جي هئي. واردات جي چوڌاري ٻن
ڪپڙن لاءِ ڪنڊيون هيون. ٻاهران بيهي جهنگ ۾ نظر ڪڍين ته ڪجهه نظر نه
آيو. واردات تي رت جو ڏپو هو، جنهن جي ڀرسان ”سپاهي“ (ملزم جي زال جو نالو)
جو لاش پيو هو. لاش سورهن ورهين جي نينگريءَ جو هو، جنهن جو سر ٽڙ کان ڌار

پيو هو. نينگريءَ کي ٻه چوٿيون هيون، جن جي وچ تي سيند نڪتل هئي. هن جي ڪنن ۾ چانديءَ جون مُرڪيون، ۽ ڳچيءَ ۾ سوني دهري هئي، جا ڪهاڙيءَ جي ڌڪ لڳڻ سبب چڇي پيئي هئي. ڌڙ جي مٿي اڌ تي ٻروچڪو گهگهو پيل هو، جنهن تي ڪاوا پريل هئا. ڪنهن سبب ڪري، گهگهو ڳچيءَ وٽان ڪافي ڦاٽل هو ۽ لاش جي ڇاتيءَ تي مينڊيءَ سان بٽايل گل نظر اچي رهيا هئا. ڌڙ جي هيٺئين اڌ تي گريءَ جي سٿڻ پيل هئي — چيو وڃي ٿو ته اها فوتڻ جي خون کان پوءِ، جوابدار هن کي پهراڻي هئي. ٻانهن ۾ عاج جي ٻانهين، مُرڻ وٽ چانديءَ جون گجريون، سڄي هٿ جي ڏسڻيءَ ۽ وچينءَ ۾ چانديءَ جا ويڙهه ۽ چيچ ۾ چانديءَ جي مُنڊي، ۽ پيرن جي آڱرين ۾ نُورال پيل هئا. لاش جي پراسان رت لڳل ڪهاڙي پيئي هئي، جنهن جي ڦر ۽ ڳن تي رت لڳل هو. ڌرتيءَ تي ٻن ماڻهن جا ڏُڦ پيرا هئا، جي سڃاڻپ ۾ نٿي آيا.

مشير نامو ختم ٿي ويو، پر منهنجيون اکيون ان تي ڪنهن اڻ لکيل تحرير کي

پڙهي رهيو هيون:

”... اهو رت ڪنهن انسان جو رت هو! اهو رت، جو هاڻي مٽيءَ ۾ ملي ويو آهي، جنهن جو ثبوت فقط ڳاڙهي ڌرتي، ڪهاڙي ۽ مشيرنامي جون ٻه سٿون آهن، سو ڪنهن وقت هڪ گرم ۽ گداز جسم ۾، تمنا بڻجي، لڳ لاڳاپا لاهي، سين وڻ، چڱي مٺي کان منهن موڙي، آڏيءَ رات اٿيو هو — جنهن وقت ڪٿين ڪر ٿي موڙيا، جنهن وقت پٽائي سُراڻو لڪندو هو — ۽ لڪندي چيندي، سڪندي سيدائيندي، ڏڪڻ جي واءِ ۾ ڪنڊين ۽ لُون جي سرڙات کي ازلي سڌ سمجهي ورائيو هئائين. اها ئي ته رت جي ڌارا آهي، جا چانڊوڪيءَ ۾ ڊوڙندي، ڳائيندي آهي —

”سرتيون، جي مون وسهوءَ نند نه هيريو نيڻ: جوين ٻه - ٽي ڏينهن!“ اها ڪيڏانهن ويئي؟
ڇا اها فقط واردات تي ڪجهه ڳاڙها نشان ۽ مشيرنامي جون چار سٽون ئي هئي؟

”مشير نامو پڙهين؟“ ابنِ مريم جهڙي انسان پڇيو.

”هون.“ مون چرڪي چيو، ۽ بيخاليءَ سان ڪاغذ اٿلائڻ لڳس. منهنجي ذهن
۾ ڪنهن زور سان پڪارو، ”هن عورت کي اهو سنگسار ڪري، جنهن نظر يا زبان
سان، ۽ خيال ۾ به، سياهڪاري نه ڪئي آهي!“ مون رڙ ڪري جواب ڏنو: ”جنهن نه
ڪئي آهي، انهيءَ کي به ڪهڙو حق آهي؟ هيءُ رت شب خيز آهي، پاڪيزه، هر
گناهه و ثواب کان بالاتر! هيءُ رت عبادت آهي، ان تي هٿ ڪڻڻ جو ڪنهن کي به حق
نه آهي — نه انسان کي، نه فرشتي کي!“

”وڪيل صاحب!“ ابنِ مريم جهڙو انسان مون سان ڳالهائي رهيو هو: —

۽ آءُ سوچي رهيو هوس ته وڪالت منهنجي وس جي ڳالهه نه آهي.

اڄ منهنجي هڪ دوست هڪ پُرلطف واقعو ٻڌايو.

هن چيو ته تو ”عبداللطيف ’ساريبان“ جو نالو ته ٻڌو هوندو؛ مان ننڍي هوندي هن جا نظم سنڌي رسالن ۾ پڙهندو هوس. هن جي اسلامي تخيل مون کي بيحد متاثر ڪيو هو؛ ۽ هن جي هر ست پڙهي منهنجي رڳن ۾ خون جي گردش تيز ٿي ويندي هئي ۽ جوش ايمانيءَ سبب منهنجو گلو ڀرجي ايندو هو. مون هن کي ڏٺو ڪونه هو، پر اهو ٻڌو هوم ته هو روهڙيءَ جي ڪنهن پاڙي ۾ رهندو آهي. هڪ ڏينهن هن سان ملاقات جي شرف حاصل ڪرڻ لاءِ روهڙي ويس. رستي تي مون هن جي شڪل شباهت جو تصور ڪري سوچيو ته هن جا خالد بن وليد ۽ طارق بن زياد جهڙي چوڙا ڪُلها هوندا؛ هن کي فارابيءَ جهڙي وڻندڙ ڏاڙهي هوندي، ۽ علامه اقبال جهڙيون مڇون، قد ۽ بدن هوندو؛ هن جي اکين ۾ مجاهدين اسلام جو نور هوندو؛ ۽ هن جي چپن جي هر جنبش نعرهءَ تڪبير جي ياد ڏياريندي؛ هو لنبِي ڪُرتي ۽ سلوار ۾ واقعي اسلامي حریت ۽ غيرت جو شاهڪار نظر ايندو. روهڙيءَ پهچي، مون هن جي گهر جي ڀڃا ڪئي ۽ ڏس تي اتي پهتس، ته آءُ هن جي گهر کي ڏسي بيحد متاثر ٿيس. گهر لڳو ته پراڻي ٿي، پر ان جا محراب ۽ طاق مغليه فن تعمير جا يادگار ٿي لڳا؛ ۽ گهر جي ٻاهران ڪيتريون ئي ڪجيون فاتحانِ عرب جون نشانيون ڏيئي رهيون هيون. مون دل ئي دل ۾ خوش ٿي چيو ته واقعي شاعرِ اسلام جو غريبخانو هجي ته اهڙو هجي! مون در جو ڪڙو ڪڙڪايو ته ٿوريءَ دير بعد هڪ بيحد حسين ۽ وجيهه ڪرڙوڍ پريان نظر آيو. مون کي تعجب آيو، ڇو ته هو منهنجي تصور جو پورو مجسمو ٿي لڳو — چوڙا ڪُلها، دلڪش ڏاڙهي، ڀريل بدن، ڊگهو قد، رعبدار مڇون، منهن تي قلندرانہ شان، ۽

اڪين ۾ والهانہ تجلي! هن ويجهو اچي، نهايت خوش خُلقِيءَ سان پڇيو ته ”ڪيئن آيا آهيو؟“

مون مرعوب ٿي، هٻڪي چيو، ”ننڍي هوندي کان وٺي اوهان جي ڪلام کان بيحد متاثر رهيو آهيان. منهنجي نظر ۾ اوهين ”فردوسيءَ اسلام“ آهيو! اوهان جو ڪلام حق ۽ صداقت جو آواز آهي، جنهن مرده مسلمانن ۾ نئين جان پيدا ڪئي آهي! واہ، ڇا جوش ۽ خروش آهي اوهان جي ڪلام ۾! ڇا...“

”اوه، اوهين عبداللطيف ’ساربان‘ سان ملڻ آيا آهيو؟ ها، انهيءَ جو گهر منهنجي پاسي ۾ آهي. مان ته سونو خان حجم آهيان.“

مون پنهنجي دوست کي مُرڪي چيو، ”تو انهيءَ ڪهاڻيءَ جو پلاٽ انگريز اديب ’سرسيت مام‘ تان چورايو آهي.“

”چريو آهين ڇا؟ مان انگريزي ڪٿي ڄاڻان! افسانه نويس تي پلاٽ جو نزول ٿيندو آهي؛ ممڪن آهي ته اهو ساڳيو پلاٽ سمرسيت مام تي به ٿوريءَ ڦير گهير سان نازل ٿيو هجي! آخر اها ڪا نئين ڳالهه ته نه آهي، صدين کان مختلف مذهبن جي مقدس افسانن ۾ ان جو ثبوت ملي ٿو.“

مون هن کي آغوش ۾ آڻي، هن جي اکين کي چميو، ۽ چيومانس، ”هيءَ جھوني زماني جي ڳالهه آهي. بنارس جي ڪنهن مندر ۾ ديوداسي نچي رهي هئي. مانگهه جي رات اڌ کان زياده گذري چڪي هئي. ٻاهر ولهه ٿي پيئي، مندر جون ڳڙڪيون بند هيون، ۽ ايڪڙ بيڪڙ ڳلڪڙا کليل هئا، جن مان هرمل ۽ اگرتين جون دونهيون ٻاهر وڃي رهيو هو. ڏيائين ۾ جوت جلي رهي هئي، ۽ ڇت مان موم – بتين جا چهار لڙڪي رهيا هئا. سامهون ڪنهن ديوتا جي وڏي مورتِي رکي هئي، جنهن جي چرنب ۾ گيندي ۽ ڪيسو ڦل جي شوخ رنگن وارن گلن جون مالهاون پيون هيون. ديوتا کي پئي ڏيئي، هڪ ڪن – ڦاڙ پوڄاري بيٺو هو. هن ”سوم رس“ پيتي هئي، ۽ مڌ جي ڪپ ۾ هن جو منهن ڦٽل ڏاڙهونءَ وانگر ٿڙي پيو هو. هن جي ڪنن ۾ لڙڪندڙ گيندي جي سنگ جا والا هن جي مڌ – ماتي منهن تي سيبائتا ٿي لڳا. هن جي سامهون، ڪاري پٿر جي ٿلهي تي، ديوداسي، ڳاڙهيءَ بنارسي گهگهريءَ ۽ پڙي ۾ نچي رهي هئي. پوڄاريءَ جي اکين ۾ ڪائي وڃ چمڪي رهي هئي، ۽ هن جو سڄو سرير ڪنهن پيانڪ آنڌيءَ ۾ ويڙهجي ويو هو. نرت ۾ ديوداسيءَ جي چيلهه ائين ٿي مڙي ويئي، جيئن ٽوڙي ۾ ڊاڪ جي ول جُهڪي وڃي، ۽ ان وقت هن جي گهگهري انهيءَ ڪپڙي وانگر ٿي لڳي، جنهن سان پيههءَ چهار جي پَو کان، ڊاڪ جا ڪچا چڱا ٻڌي ڇڏيندا آهن. پوڄاريءَ سوم – رس جي چوٿين وڻي ڳيت ڏيئي پيتي، ته هن جون اکيون ڪرو ۾ آيل ڪاريهر جي اکين وانگر ٿي لڳيون. هو مست ٿي ديوداسيءَ ڏانهن وڌيو، ته ڪنهن هن جي ٻنهي ڪلهن کي پٺيان زور سان جهليو. پوڄاريءَ واٽڙو ٿي پٺتي نهاريو ته ڏنائين مها – ٻلي ديوتا هن کي ڪلهن کان جهلي بيٺو هو. ديوتا جون اکيون

”ڪنهن کان به نه.“

”تڏهن اها تنهنجي من گهڙت ڳالهه آهي؟“

”نه.“

”تون به عجيب آهين! آخر تو کي انهيءَ ڳالهه جي خبر ڪيئن پيئي؟“

”اڪين سان ڏٺي اٿم: اهو پوڄاري مان آهيان، ۽ اها ديوداسي تون آهين! مان جنم

جنم ۾ هر ديوتا کي ڏقي تي ڏقو هڻي ماري ٿو آيو آهيان — تو لاءِ، فقط تو لاءِ! ...“

“.

هو اهو ديوانو شاعر هو، جو هر پيشرو جو پيرو ڏاهي، منزل ڏانهن اڳتي وڌندو هو. مون هن کي هڪ دفعي ’غالب‘ جو هيٺيون شعر ٻڌايو:

”لازم نهيں ڪه خضر کي ہم پيروى ڪريں،

مانا ڪه اک بزرگ ہمیں همسفر ملے۔“

(لازمي نه آهي ته اسين خضر جي پيروي ڪريون، جيتوڻيڪ اهو مڃون ٿا ته هڪ بزرگ اسان سان همسفر هجي.)

هن فورن شدت سان چيو، ”غلط! ’غالب‘ غلط آهي. هر عظيم شاعر پنهنجو خضر پاڻ آهي. هن کي نه رهبر جي طلب آهي، نه همسفر جي.“

سند جي ڪلاسيڪي ادب متعلق گفتگو ڪندي، هن تهڪ ڏئي چيو، ”سند جو ڪلاسيڪي شعر! آخر اهو آهي ڇا؟ ڪجهه جهوني جڳ جون ڏندڪٿائون — منصور جو سوريءَ تي چڙهڻ، ذڪريا جو ڪرت سان ويڃڻ، يونس جو مڇيءَ جي پيٽ ۾ رهڻ! ڪجهه روحاني ڏاڪڻيون — شريعت، طريقت، معرفت، ناسوت، جبروت، ملڪوت، لاهوت! لفظ، لفظ بي معنيٰ لفظ! چرس، چنڊول، گانجي جون سلفيون، پنگ جا ڪونڊا، ازلي پنڪيون، ابدي گهيري! تنهنجي شاهه، سچل، دلپت، ساميءَ، بيدل ۽ بيڪس وٽ پيو آهي ڇا؟ انهن کي صدين جي غبار ۾ ويڙهيل ڇڏي ڏي. انهن مان ڪوبه ڪنهن سنگ ميل تائين نه پهتو هو. شعر ۽ ادب جي منزل دور آهي. تمام دور!“

هن جذبات جي جوش تي مُرڪي قابو پاڻو، ۽ رازدارانه انداز ۾ چيائين: ”سچل
ڪي شاهه لطيف چيو هو ته ’جيڪا ڪُني مون چاڙهي آهي، ان جو ڍڪڻ تون
لاهندين؛ ڪاش، مان اها ڪُني ڍڪڻ سوڌي پڇي سگهان؟“

هن ۾ هڪ منفرد اديب جي انانيت ۽ خوداعتمادِي هئي. هن جو روح اها
چولي هئي، جا ڪچ ڪوڏيءَ ۽ موتيءَ کي ساڳيءَ طرح ٿڌي، چنڊ کي چُمن لاءِ
اڀرندي آهي. ظاهري طرح هو واقعي ديوانو ٿي لڳو. پر هر عظيم شاعر اهو ديوانو آهي،
جو جنون جي بي انتها جوش ۾ پٿر اڇلائي، عرش عظيم جا در دريون ۽ روشنڊان پڇي
وجهندو آهي.

مون هن جي ڪلهي تي هٿ رکي چيو، ”ڪنهن حد تائين مان تو سان متفق
آهيان. پر سنڌي ڪلاسيڪي شاعري فقط تصوف جو مُربو ته نه آهي؛ ۽ تصوف جو
بنيادي نظريو به ته آفاقي آهي. انسان جي انسان سان محبت، انسان جي ڪنهن ازلي
حقيقت جي جستجو؛ ائين صحيح آهي ته تصوف جو نظريو، نه فقط سنڌ ۾ پر
ڪيتريءَ حد تائين هر هنڌ، مضحڪه خيز آهي، پر ان جي معنيٰ اها نه آهي ته شاهه
جو ’مومل - راڻو‘ ۽ ’سسئي - پنهنون‘ ان ڪري بي معنيٰ آهن، ڇاڪاڻ جو شاهه
جي شاعريءَ جو محرڪ تصوف جو ڪو نظريو هو. جيڪڏهن تون عينيت جو
غلاف هٽائي ڏسندين ته توکي شاهه جا ڪيترائي بيت مجاز جا مجسما نظر ايندا، جن
۾ خالص حسن آفريني ۽ فطرت نگاري پيئي بکي. شاهه ۾ فطرت سان ڪيتري نه
محبت آهي! مون فرانس جي عظيم شاعر ’بادليئر‘ جي ڪلام جو مجموعو، ”گناه
جا گل“ پڙهيو آهي، ۽ ان مان هيءُ شعر اڃا تائين منهنجي ذهن ۾ محفوظ آهي:

”تون سڀ کان زياده ڪنهن سان محبت ڪندو آهين؟“ پراسرار انسان مون کان پڇيو، ”پنهنجي پيءُ، پنهنجي ماءُ، پنهنجي پيءُ يا پنهنجي ڀاءُ سان؟“

”مون کي نه پيءُ آهي نه ماءُ، نه پيءُ نه ڀاءُ“

”— پنهنجن دوستن سان؟“

”تون اهو لفظ ڪم آڻي رهيو آهين، جنهن جيءَ معنيٰ کان آءُ اڃا تائين ناواقف آهيان.“

”— پنهنجي وطن سان؟“

”مون کي خبر ناهي ته اهو دنيا جي ڪهڙي خطي ۾ آهي.“

”— سونهن سان؟“

”سونهن کي جيڪر دل سان چاهيان ها، ڇو ته اها ديوي آهي، ۽ امر آهي.“

”— سون سان؟“

”مون کي سون کان ايتري نفرت آهي، جيتري تو کي خدا کان.“

”اي اجنبي انسان! تڏهن تنهنجي ڪهڙيءَ شي سان محبت آهي؟“

”منهنجي بادلن سان محبت آهي! بادل، جي ويندا رهندا آهن، — اڙلي، حيرت

انگيز بادل!“

هيءُ ’بادليئر‘ جو شعر منهنجي روح جي سپاري جو هڪ ورق آهي. پر انهيءَ

جي مقابلي ۾ شاهه جو ”سر سارنگ“ رکي ڏس، ۽ اها ست پڙهه:

”اگميو آهي، لڳهه پس، ’لطيف‘ چئي.“

ڇا، تو کي ان ست ۾ اها ڪيفيت محسوس ٿئي، جا ’بابلير‘ جي نظم ۾ آهي؟ هر شاعر ۽ اديب جي تخليقات ۾ هن جي ماحول جون روايتون ۽ توهमत پوشيده آهن — توڙي هو قديم شعراء مان هجي يا جديد مان. هن جو روح اهو تلاءُ آهي، جنهن جي چَر هيٺان سر ۽ چڪڙي مٽي آهي؛ تون ان چَر کي چاندبوڪيءَ وانگر چُمي ڏس، ان جي سرن ۽ چڪڙي مٽيءَ کي ڇا ڪندين؟ تون ان ۾ هنج وانگر ٿي ڏي ته تو کي موتي ملن، فقط ڪنهن ڪانو جي ڪانگيري ۾ ويهي ڇو ٿو چيخ پڪار ڪرين؟ بهتر آهي ته ڪلاسيڪي شعر جي انهيءَ حصي کي نظر انداز ڪري ڇڏ، جنهن ۾ آفاقيت نه آهي، جنهن ۾ شاعر جي دور جا توهमत ۽ بي ڪيف تصورات آهن. ممڪن آهي ته هڪ صديءَ کان پوءِ، تنهنجي منهنجي ڪلام لاءِ به ڪنڇيءَ جي ضرورت پوي.“

هو تورو ڪنگهي چوڻ لڳو، ”مان ته سمجهان ٿو ته تصوف ۽ مذهبي پس منظر کان سواءِ سنڌ جي ڪلاسيڪي شاعري هڪ گنڊي جي ڪل مثال آهي —“
مان سوچي رهيو هوس ته ڪٿي هيءُ ديوانو شاعر سچ ته ٿو چوي!

اڄ هڪ سنڌي ادب جي پانڌيٽيءَ سان ملاقات ٿي، جنهن سان هيٺين گفتگو ٿي:

”اوهين ترقي پسند آهيو ڇا؟“

”جيڪڏهن ترقي پسند ٿيڻ لاءِ ’مارڪس‘ جي جدلياتي ماديت ۽ انسان جي لازمي مادي ارتقا ۾ اعتبار ۽ ادب کي فقط طبقاتي ڪشمڪش جو آئينو ۽ ذريعو تسليم ڪرڻ ضروري آهي، ته مان ترقي پسند نه آهيان.“

”پوءِ ته اوهين رجعت پسند ڇٽبا.“

”منهنجي نظر ۾ رجعت پسند اهو آهي، جو ڪنهن صدين جي جهونيءَ تهذيب ۽ تمدن، معاشي ۽ اقتصادي نظام، ۽ مذهبي عينيت پسند قدرن جو قائل هجي، جو زندگيءَ جي هر نئين مسئلي جي حل جي تلاش ڪنهن اڏوهي کاڌل ڪتاب يا قول ۾ ڪري، ۽ جو زندگيءَ ۽ ادب جي هر نئين رجحان جي ان ڪري ترديد ڪري، ڇاڪاڻ جو اهو رجحان هن جي موروثي خيالن جي خلاف آهي. نه، مان رجعت پسند نه آهيان.“

”اهو ڪيئن، نه رجعت پسند، نه ترقي پسند! تڏهن اوهين ڇا آهيو؟“

”مان فقط ’مان‘ آهيان.“

”يعني؟“

”يعني، مان ’منصور‘ آهيان، مون کي هر بيسمجھ ڦاهي تي چاڙهيندو.“

”اهو ڪو ’انالحق‘ جو نئون نعرو آهي ڇا؟“

”_____ انا الانس، جو!“

”اوهان جي خيال ۾ نئون ادب ڇا آهي؟“

”زندگيءَ ۽ ادب جي هر صحتمند رجحان جو خير مقدم.“

”سنڌي ادب ۾ تنقيد جي ارتقا متعلق اوهان جو ڇا رايو آهي؟“

”سنڌيءَ ۾ فن تنقيد انهيءَ جانور جو نالو آهي، جنهن کي جهرڪيءَ جو مٿو،

ڪاريهر جي چپ، چمڙي جون اکيون، ۽ اٺ جي اوجھري آهي.“

”ڇا مطلب؟“

”ادبي تنقيد لاءِ نه فقط جديد ۽ قديم ادب جو وسيع مطالعو، زبان ۽ ادب جي

مزاج جي پرک، ۽ فنِ تحرير تي قدرت ضروري آهي، پر تنقيدنگار جي گوناگون، گھري ۽

متوازن شخصيت ئي تنقيد کي صحيح تنقيد بنائي ٿي؛ مون کي اهي خوبيون سنڌ جي

ڪنهن به ’ناقد‘ ۾ نظر نٿيون اچن.“

”نئين ادب ۾ فحش نگاري آهي ڇا؟“

”اهو ان تي منحصر آهي ته اوهين نئون ادب ۽ فحش نگاري ڇا کي ٿا سمجھو.

اوهان کي معلوم هوندو ته جيمس جوائس (James Joyce) جي ڪتاب ’يوليسز‘

(Ulysses) تي فحش نگاريءَ جي الزام هيٺ مقدمي بازي هلي هئي؛ ۽ آخر

آمريڪا جي عدالت، فتوا ڏيئي، ان کي فن جو عظيم شھپارو تسليم ڪيو. ساڳيءَ

طرح، ڊي. ايڇ. لارينس (D.H. Lawrence) جي ڪتاب ’ليڊي چٽرلي جو عاشق‘

(Lady Chatterley’s Lover) تي به اهڙي قسم جي قانوني فتوا ملي چڪي آهي

— جنهن تان پڻ تازو اها بندش هٽائي ڇڏي ويئي آهي. خير ته هتي جنسيات جو

مھذب تصور ناممڪن آھي. ھتي جيڪڏھن اھو لکيو وڃي تہ فلاڻو صوفي شاعر ڪنھن ھندو چوڪري سان عشق ڪندو ھو، تہ سنڌي ناقد، مجاز کي حقيقت جي پُل سمجھي، درياھ ٽپي ويندو؛ باقي جيڪڏھن ڪنھن حقيقت نگار اديب ڪنھن بہ جنسي حقيقت جو اشارتن ئي ذڪر ڪيو تہ اڏ تي بيٺو گاريو ڏيندو. ھن جون گاريون بہ اھو گارو آھن، جنھن جي چڪڻ ۾ ٿاڦوڙا ھڻي، ڦينگون اڏاري، ھو فقط پنھنجي روح کي پليد ڪندو رھي ٿو. مون کي جڏھن بہ چيو ويو آھي تہ اھڙي تنقيد جو جواب ڏيان، تہ مون فقط اھو چيو آھي تہ فقير رمندو رھندو، ڪتا پونڪندا رھندا؛ ڪتن کي ڪھڙي خبر تہ فقير جي گودڙيءَ ۾ ڇا ھو؟ مان پانين ٿو تہ اھي عريان مجسما ۽ تصويرون، جن کي ساري مھذب دنيا فن پارا تسليم ڪري ٿي، اسان جي تنقيد نگارن کي فحش لڳندا، جن کي فنون لطيفه جي وصف ۽ انھن جي تاريخي، اخلاقي، جنسياتي، نفساتي ۽ معاشرتي مناسبتن جي ڪافي معلومات نہ آھي، انھن کي ڪنھن ادب پاري جي مھذب ۽ فحش ھجڻ جي ڪھڙي خبر؟ پنھنجو قلم تہ تلوار کان بہ تڪو آھي، پر اھو ڪنھن جيتامڙي جي رت ۾ پوري ڇا ڪبو؟

”ھن ڪائنات جي طلسم ۾ جسم جي رعنائِي ڪيتري نہ ھوشربا آھي، سو لطيف سائين ۽ ھيٺين ستن ۾ نہايت پياري انداز سان سمويو آھي. (جي اھي ستن منھنجيون ھجن ھا تہ ڪج فھم نقاد انھن تي بہ فحش نگاريءَ جو الزام آڻين ھا.)

”ڪنواريون ۽ ڪنول، ھل تہ پسون ڪاڪ جا!“

(مٿينءَ ست ۾ ’ڪنول‘ جو تصور ائين آھي، جيئن ڪنھن مڱينديءَ جو ھانءُ ٽڙي پوندو ھجي.)

’هلو هلو ڪاڪ تڙين، جتي نينهن اچل،

نڪا جهل نه پل، جي ويا سي وڌيا؛

’مومل کي مجاز جا، اکين ۾ انبور؛

(اها ست پڙهي، ڪو نيم دماغ ناقد ائين نه چوي ته اکين ۾ انبور ڪيئن ٿيندا؟

مومل جون اکيون ٿيون يا لوهار جو دڪان!)

لطيف سائين انسان جي تن جي ٽونس، سُر سهڻي ۾ هڪ نهايت باڪمال

فنڪار وانگر چٽي آهي؛

’ڪامان، پچان، پچران، لچان ۽ لوچيان،

تن ۾ ٽنس پرينءَ جي، پيان نه ڍاپان؛

۽ اها تن جي ٽونس انسان کي ڪيترو نه مجبور ٿي ڪري، ان جو اظهار هڻن

ٿو ڪري؛

’ساهڙ مون جن، جي ڏسو سڀيئي،

ته سمهو ڪين سڪ ٿي، پاسو وڙ ڏيئي،

منهان اڳيئي، گهڙو سڀ گهڙا ڪئي؛

شاهه جي شاعريءَ ۾ اهڙا سوين مثال ملندا، جن ۾ جسم جي حسين ترين

شاعري آهي. آخر عورت به ته جسم آهي؛ اها به ’گڻن تي ڪله‘ ۽ ’پلنگ پُراڻا‘ ڏسي

راڻي لاءِ روئي ٿي سگهي. انهيءَ جنسي محبت کان، چون ٿا ته فرشتا به رهي نه سگهيا

هئا، جي اڃا تائين ’چاهِ بابل‘ ۾ ٽنگيا پيا آهن. زندگي پلي روز ’چاهِ بابل‘ ٺاهي، اسين اها

محبت ادب ۾ چٽيندا رهنداسين، ڇو ته اسان کي فرشتي جو روح آهي.

تعجب آهي ته مذهب ۽ سياست جيڪڏهن ادب ۽ فن جا موضوع ٿي سگهن ٿا، ته جنسي نفسيات ڇو نه ٿي سگهي ٿي! شرط اهو آهي ته نگاهه صالح ۽ نگارش ادبي هجي — ۽ جي ائين نه آهي، ته پوءِ مذهب خواهه سياست خواهه جنسي نفسيات، سڀيئي الڳ الڳ وجوهات سبب اعتراض جي قابل ٿي سگهن ٿا.

”ڇا، نئين ادب ۾ دهريت آهي؟“

”ادب انهن معاملن کان بلند آهي — ۽ نئون ادب به ادب ئي آهي؛ بلڪ ان ۾ ڪيئي تخليقات اهڙيون به آهن، جن ۾ ڪنهن ازلي حسن ۽ حقيقت جي جستجو ملي ٿي. دراصل، ڪيترائي اديب، روايات جا زنجير ٽوڙي، زندگيءَ جي زندان کي ڊاهي رهيا آهن. انهن اڃا زندگيءَ ۽ ادب جا مثبت اقدار ڇڏي نه ڪيا آهن. ڪنهن ڪنهن دور ۾ ادب ۾ طوفان ايندو آهي، جو جهونن سفينن جا بادبان اڏائي ڇڏيندو آهي؛ انهن جو تختو تختي سان نه ملندو آهي؛ ۽ پراڻن ناخدائن کي سندن ناخدائي به بچائي نه سگهندي آهي..... ۽ پوءِ نوان مانجهي ساحل ڏانهن وڌندا نظر ايندا آهن. بار بار انهيءَ طوفان جي گواهي اسان کي دنيا جي تواريخ ادب ۾ ملي ٿي. اسان جو ادب به اڄ اهڙي دور مان گذري رهيو آهي.“

”اوهين ڪهڙن شاعرن کان متاثر ٿيا آهيو؟“

”اهو ڏکيو سوال آهي. مون مشرق ۽ مغرب جا صدها شاعر پڙهيا آهن، ۽ انهن مان ڪيترن منهنجي ذهن ۾ پنهنجو پنهنجو تاثر ڇڏيو آهي. ڪن جون ته فقط ٻه — چار سٽون مدت تائين منهنجي ذهن ۾ ائين ڀرنديون رهيون آهن، جيئن ڪنهن روح پرور موسيقيءَ جو ڪو لازوال الڳ. مثلاً، معلوم نه آهي ته هيءُ فارسي شعر ڪنهن جو آهي، پر اڄ مدت کان پوءِ به منهنجي ذهن ۾ اڀري آيو آهي:

’باده ڪه شيشهءِ دل منصور را گداخت،

در ساغرِ شبنهءِ من جوش مي زند.’

(جنهن شراب منصور جي دل جي شيشي کي ڳاري وڌو،

اهو منهنجي راتوڪي پيالي ۾ اڀڙڪا ڏيئي رهيو آهي.)

’بهرصورت، مان شاهه لطيف، ڪوي ٽنگور حافظ، خيام، خليل جبران، گوٽي، پشڪن، مايڪو وسڪي، ۽ بادليئر کان ڪافي متاثر ٿيو آهيان. لطيف، ٽنگور ميران ۽ حافظ، وحدت الوجود جي فلسفي جا قائل آهن، باقي ٻين جا متضاد نظريا آهن، جي سڀ منهنجي شخصيت ۾ ائين رلي ملي ويا آهن، جيئن مختلف رنگ روشنيءَ ۾. باقي، جذباتي طرح، مون کي ’خيام‘ ۽ ’ميران‘ سان سڀني کان زياده رغبت آهي.’

”فقط ’خيام‘ ۽ ’ميران‘ سان چو؟“

”اها ڳالهه مون هن وقت تائين ڪنهن کي به نه ٻڌائي آهي. تو کي مون سان شخصي انس آهي، ان ڪري تو کي ٻڌايان ٿو.“

’آلست‘ جي عهد کان پوءِ جڏهن انسان عالمِ بالا مان ڌرتيءَ طرف ٿي آيا، تڏهن مان تنها پنڌ پيو هوس. جڏهن پنڌ ڪري ڪري ٿڪجي پيس، تڏهن هيڏانهن هوڏانهن نهاريم ته پريان ڪجهه درخت نظر آيا. مون ويجهو وڃي ڏٺو ته انگور جي ول هيٺان هڪ رند لابلالي پنهنجي صراحيءَ مان جام تي جام پري پي رهيو هو. مون هن سان اڃا ڏيڻ ويٺ ٿي نه ڪئي هئي، ته هن صراحيءَ مان جام پري مون ڏانهن وڌيو. مون حيرت کان پڇيو، ’تون ڪير آهين؟‘ هن جواب ڏنو، ’منهنجو نالو عمر آهي، عمر خيام.’

ايتري ۾ مون کي پريان گيڙوءَ رتي لباس ۾ هڪ جوڳياڻي نظر آئي، جنهن کي هڪ ڪلهي تي يڪتارو هو، ۽ ٻئي تي چونڌري. هوءَ ڳائيندي ٿي آئي:

’مورے جنم مرن کے ساتھی

تو ہے نہ بسروں دن راتی۔‘

(منهنجي ڄمڻ ۾ جا ساڻي! تون مون کان ڏينهن رات ٿو وسرين.)

جڏهن هوءَ ويجهي پهتي ته هن مون کي چيو، ”هيءَ چونڌري ته وٺائي هيٺ رک، مان ڏاڍي ٿڪجي پيئي آهيان. آلاجي، شيام ڪٿي ملندو!“

مون هن کان پڇيو، ”مائي، تون ڪير آهين؟“

”مان؟ مان ميران ٻائي آهيان.“

”ڪيڏانهن ٿي وڃين؟“

”ڪيڏانهن؟ خبر ناهي، شيام آلاجي ڪيڏانهن ويو.“

”انهيءَ چونڌري ۾ ڇا ڪيو آئي؟“

”ڇا ڪيو آئي؟ ان ۾ اهي ڳوڙها ڪٺا ڪيا آهن، جي شيام جي وچوڙي ۾

ڳاڙيندي آئي آهيان.“

”هون.“ خيام کي ڳالهه نه وئي، ۽ هن مون کي اشارو ڪيو ته سندس ڏنل جام

گيت ڏيئي پي وڃان. مون چُڪي چڪي، ته اها تارونءَ کي ايتري ته تڪي لڳي جو مون جام رکي ڇڏيو.

”هيءَ انگور جي رس آهي، ڇو ٿو پيئين؟“ خيام پڇيو.

مون جواب ڏنو، ”خيام، تنهنجي رس ڏاڍي تڪي آهي.“

ميران ٻائي ٿڌ ساهه کڻي چيو، ”انهيءَ رس ۾ هن چوئڙي جو ڪجهه پاڻي ملائي پيءُ، شايد ان جي تڪ گهٽجي وڃي.“

مون خيام جي رس ۾ ’ميران‘ جا ڳوڙها ملايا؛ ۽ پوءِ ڪيئي جام پي ويس. ان وقت خيام هيٺين رباعي ڳائي رهيو هو:

آمد سحري ندا ز مينخانهءَ ما،

ڪاي رندِ خراباتي ۽ ديوانهءَ ما،

برخيز ڪه پُر ڪنيم پيمانہ زمي،

زان پيش ڪه پُر ڪنند پيمانہءَ ما.

(صحن جو ميخاني مان صدا آي ته اي اسان جا رند خراباتي ۽ ديوانا! ان کان اڳ جو اسان جي زندگيءَ جو پيمانو پرڃي وڃي، اتي ته پيمانو شراب سان ڀريون.)

مان ٿوريءَ دير ۾ مدهوش ٿي ويس، ۽ جڏهن جاڳ ٿي ته خيام ۽ ميران ٻئي نظر نه آيا، فقط منهنجي پرسان خيام جي صراحي ۽ جام ۽ ميران جي چوئڙي رکي هئي؛ آءُ اهي کڻي پنڌ پيس. مون کي ڪافي گهري نند وٺي ويئي هئي؛ ڇو ته پوءِ مون کي معلوم ٿيو ته ’خيام‘ ۽ ’ميران‘ مون کان ڪجهه صديون اڳي ڌرتي تي پهتا هئا. انهيءَ صراحيءَ ۽ چوئڙي مون تي ڪافي اثر ڪيو آهي. مان لامذهب صوفي آهيان، ناستڪ جوڳي آهيان!

ڪنهن چيو ته فلاڻي صاحب تنهنجي ادبي تخليقات تي تنقيد ڪئي آهي.
مون پهڙ تان هيٺ ڏٺو. هڪ وچون، پهڙ جي پيرن وٽ پٿر کي ڏنگي رهيو هو. پهڙ
خاموش هو، اٿل هو.

مون رات ۾ ڏٺو ته 'سامي'، شڪارپور ۾، هائيدار اندران ڪنهن جاءِ ۾ ويٺو
هو، ۽ پني ٽڪر تي سلوڪ لکي مٿ ۾ وجهندو ٿي ويو.
مون هن ڏانهن تعجب مان ڏسي چيو، ”سامي“ تون اڃا تائين اهي سلوڪ مٿ
۾ پيو چيائين!

ساميءَ مُرڪي چيو، ”اڳي ته مان ئي فقط اهو شاعر هوس جو پنهنجو ڪلام
مٿ ۾ پوري چڏيندو هو؛ پر هاڻي مون کي يقين آهي ته تون به ائين ئي ڪندين.“
مون مُڪ هڻي ساميءَ جو مٿ پڇي وڌو، ۽ هن جا سڀ پني ٽڪر کڻي چيم،
”سامي، نه فقط مان پنهنجو ڪلام علي الاعلان پڙهندس، پر تنهنجو به! تون ۽ مان
هن سرزمين جو ماضي ۽ مستقبل آهيون؛ اسان کي ڪو به مٿائي نٿو سگهي!

آڏيءَ رات جو نند مان جاڳ ٿي. مون اکيون پٽي مٿي ڏٺو. آڪاش جي مندر
۾ ڏيئا جلي رهيا هئا. ويساڪ جو مُنو چنڊ، ڪنهن پوڄاريءَ جي سيتل آتما جنن ٿي

لڳو. مون چيو، ”اٿي، آرتيءَ جو وقت آهي، ويل وهامي نه وڃي!“ پوءِ اٿي، مان ڪوئيءَ جي پت وٽ آيس. سامهون اونداهو ساڌ پيلو، جنون ۾، سچل سرمست جي وارن وانگر ٿي لڳو. چنڊ جا ڪجهه ڪرڻا پاڻيءَ تي ٽانڊائڻ وانگر چمڪي رهيا هئا. اوچتو ساڌ پيلي مان مور رڙ ڪئي، جا بڙچيءَ جي وار وانگر آسمان چيري ويئي. مون حيرت ۾ سوچيو ته هيءُ ساڌ پيلو ڪيترو نه تنهائو ويران آهي! معلوم نه آهي ته هيءُ مور ان کي ڇڏي ڇو ٿيو وڃي! رات جي هن اٿاهه خاموشي ۾ رڙيون ڇو ٿو ڪندو رهي؟

مون کي منهنجي هڪ هندو استاد هڪڙي ڏند ڪٿا ٻڌائي هئي، جا ياد اچي رهي هيم — ”جڏهن ڪلجڳ شروع ٿيو هو ته سنڌو — ديش تي ڪجهه پاپي ڪاهي آيا هئا. هو نردئي هئا ۽ اسان جا ديش واسي دياوان. هُنن جي سوپ ٿي ته هُنن چوڌاري ڦرلٽ، اهڃ انياءَ مچائي ڏنو. اسان جا ديش واسي سڀ خاموشيءَ سان ڏسندا رهيا. سنڌو درياھ تڏهن اروڙ جي ڀرسان وهندو هو. دريا جي ڪپ تي هڪ رشي ٽپسيا ڪندو هو، ۽ سڄو وقت ڏيان گيان ۾ گذاريندو هو. ڀرسان هڪ ماڙي هئي، جنهن ۾ ”سنڌيا“ نالي هڪ پتورتا استري رهندي هئي. جڏهن پاپي هن جي ست تي هلان ڪري آيا، ته رشي ترشول ڪئي ڊوڙيو ۽ ڪجهه پاپين جي چاتين کي چلي وڌائين. هڪڙي پاپيءَ، وجهه وٺي، رشيءَ کي ترار سان ٻه اڌ ڪري وڌو. ان کان پوءِ ان رشيءَ مور جو جنم ورتو، ۽ اڃا تائين مور جي جُوڻ ۾ آهي. جڏهن اڌ رات ٿيندي آهي ته هو رڙيون ڪندو آهي ته ”ست — جُڳ وري ڪڏهن ايندو؟ پاپي ڪڏهن ناس ٿيندا!“ مون ان وقت انهيءَ ڏند ڪٿا تي اعتبار نه ڪيو هو، پر هاڻي گويا سچي لڳي رهي هئي. فقط بار بار اهو خيال اچي رهيو هو ته هيءُ مور اڏامي ڇو ٿيو وڃي؟ هيءُ جڳ پاپ جي نگرِي آهي، هن ۾ پاپ ڪُٽندو ته نه، وڌندو نظر اچي رهيو آهي. پوءِ به هي مور رڙندو ٿو رهي! — ڇو؟ ڇو؟ مان اڌ رات جو ڇو ٿو اٿان؟ مان گيت ڇو ٿو

لکان؟ هن ڀاپ جي نگرِيءَ ۾ منهنجن گيتن جي ڪهڙي معنيٰ آهي، ڪهڙي اهميت آهي! اوھ، مون کي ڏکڻ جي واءِ ۾ ننڊڙي ٿي اچي. منهنجا آواره خيال ڪٿي جو ڪٿي وڃيو نڪرن! مور جي رڙين سان منهنجن گيتن جو ڪهڙو واسطو؟

اي چنڊ! تون هن ڪائنات جو خاموش تماشه بين آهين. اي چنڊ، ڪڏهن ڪڏهن تون انسان جي روح ۾ ليو پائيندو آهين؛ ڪڏهن ڪڏهن تو کي اها جاءِ وٺي ويندي آهي، ۽ پوءِ تون اتي واسو ڪندو آهين. تنهنجو جسم ته آسمان ۾ هوندو آهي، پر تنهنجو روح ڪنهن ڪنهن ماڻهوءَ جي من ۾ هوندو آهي. اي چنڊ، تون منهنجو پيڏي آهين. تون ۽ مان، ٻئي وانهڙو آهيون — ڪنهن دور ڏيس جا، اڻ ٿڪ، ازلي راهي؛ تنهنجو منهنجو پنڌ پچندو به يا نه؟ اي چنڊ، تون هن نگرِيءَ ۾ مون جهڙو ٻيو به ڪو سودائي شاعر ڏٺو هو؟ مون ٻڌو آهي ته ’بيڪس‘ روهڙيءَ ۾ سنڌوءَ گهاٽ وٽ آڏيءَ رات جو ڪنئي سان اچي بيهندو هو، ۽ ڪنئي ڪن تي هٿ رکي، هن جا ڪافي ڏاڍيان ڳائيندو هو

’ساجن سائين سير ڪرڻ لئه آيو ٿي انسان،

ڪاٿي ڪافر گبر يهودي، ڪاٿي مسلمان؛

ساجن سائين . . .

اها ڪافي ٻڌي، ساڌ ٻيلي جو مور زور سان رڙيون ڪندو هو: ”ائين نه آهي، ’بيڪس‘ سائين، ائين نه آهي! سڀ انسان ساجن جو سَروپ نه آهن. هيءُ سارو جيونَ ڀاپ ۽ ڀڄ جي ڀڃ آهي؛ ۽ ڪڏهن ڪڏهن انهيءَ ڀڃ ۾ ڀڄ اڪيلو آهي، بلڪل اڪيلو!“

وڏا چوندا هئا ته مور جو آواز ٻڌي 'بيڪس' سانت ۾ اچي ويندو هو، ۽ ڌرتيءَ
تان پٿر کڻي، پاڻيءَ ۾ چنڊ جي پاڇي کي هڻندو هو. چنڊ لهرين ۾ ڀڄي پورا ٿي پوندو
هو؛ پر ٿوري وقت کان پوءِ چنڊ جو پاڇو هڪ جاءِ تي اچي ويندو هو. اي سچ! تون
چنڊ جو پاڻيءَ ۾ پاڇو آهين، تو کي ڪا به ضرب ڀڄي پورا ڪري نٿي سگهي!

اڄ رات جي پوئين پهر ۾ جاڳ ٿي. پريان درياءَ تي ٻيڙيءَ جا سڙه، ڏانڊيءَ تي ويٺل پوپٽ جي پرن وانگر لڳي رهيا هئا. آسمان ۾ ننڍڙيون اڇيون ڪڪريون ائين ڦهليل هيون، جيئن ڪنهن سهڻيءَ مهڻيءَ جي تڏيءَ تي پلي جا چلر. مون اکيون مهنڙي، نيراڻ ۾ نهاريو. نظر نمرود جي تير وانگر اڏامندي ويئي.

هن رنگارنگ ڪائنات جو ڪوئي آنت نه آهي: اها نه شروع ٿي آهي، نه ختم ٿيندي. نه ان جي مڪان ۾ ابتدا ۽ انتها آهي، نه زمان ۾: اها اتي ۽ ائين آهي، اتي ۽ ائين رهندي: نه ان جي حسن ۾ ڪمي ايندي، نه حيرت افزائيءَ ۾.

اي شاعر! انهيءَ هم حيرت، هم حسن ۾ محور ره ته تنهنجي شاعريءَ کي ابدیت ملي وڃي.

ٻنهي ۾ پاٽ. ڪنهن تيلي جلائي ڏيائيءَ تائين آندي. سوجهري ۾ چڱل تڏي تي رليءَ مٿان ڪوئي بيمار ڪنجهي رهيو هو.

” ابا آيو آهين، “ هن ڪنجهندي ڪرڪندي چيو. نوجوان ڪوئي جواب نه ڏنو ۽ ڏيائيءَ ۾ تيل ڏانهن ڏٺائين، جنهن ۾ فقط وٽ جي پڇڙي ٻڏي رهي هئي.

” ابا، ولوءَ ڇا چيو. ڪوئي چاڙهو ٿيندو؟ “ بيمار ڪنجهندي پڇيو. نوجوان وري به جواب نه ڏنو. هن جي اکين مان ڳوڙها ڳڙي ڏيائيءَ ۾ پوندا رهيا. ڏيائي ڳوڙهن سان پرڃي ويئي ۽ ان ۾ ساري وٽ ٻڏي ويئي.

” ابا هتي اوندهه آهي، اها ڏيائي ته جاري مان لاهي هيٺ رک، “ بيمار تپ ۾ تپندي چيو.

نوجوان ڏيائي لاهي بيمار جي پرسان رکي، ته بيمار ان ڏانهن ڏسي چيو، ” ابا، هيءَ ته ڪافي پريل آهي. جهونجهڪڙي تائين جلندي رهندي. “

نوجوان وري به چپ.

” ابا، هيءَ وٽ ائين ڇو ٿي پڙڪا ڏئي؟ ابا هن ڏيائيءَ ۾ وٽ ته ٺاهه اوندھ

ٿيندي ٿي وڃي..... ٿڌي..... ٿڌي اوندھ..... ابا.....“

شبنم آسمان تان ڊوڙندي آئي ۽ اچي نرگس کي چمپائين، ۽ هن کان پڇيائين، ”
تون مون کي ڏسي سگهين ٿي؟“
نرگس ورائيو، ” مان توکي ڏسي ته تتي سگهان، پر ايترو يقين سان چئي
سگهنديس ته تنهنجي محبت پاڪيزه آهي، پايدار نه آهي.“

•

ماڪَ گل کي چيو ته ” مان تنهنجي لاءِ آسمان تان ڊوڙندي آئي آهيان.“
گل ماڪَ کي چيو ته مان تنهنجي لاءِ زمين چيري نڪتو آهيان.“
پوءِ ٻيئي هم آغوش ٿي ويا. اها آهي محبت جي ابتدا.

•

آڏي اک چور جي اڌ پتيل گڙڪي آهي، جنهن مان هر ليئي ۾ آند مانڌ ۽ ڊپ
ڊاءُ هوندو آهي.

•

چنڊ کي چڪور جي اکين ۾ ڏسندين، ته توکي چنڊ جي چاهي جا داغ نظر نه
ايندا.

•

ڪنهن ڪنهن فنڪار ۽ ان جي پوئلڳ ۾ بارش ۽ سڀ واري محبت ٿئي
ٿي.

•

شاعر فرشتو نه آهي. پر فرشتو به ته شاعر نه آهي.

•

زندگيءَ جا پرڪشش واقعا انگور جي داڻن وانگر آهن، جي شاعر جي روح ۾
رچي، شراب ٿي نڪرن ٿا، ۽ هو انهيءَ کي رنگارنگ ڪونن ۾ دنيا اڳيان پيش ڪري
ٿو.

•

اهو شاعر جو نفساني خواهشن ۾ فرار ڳولي، ان چڪورَ جي مثال آهي، جو
چنڊ کان مايوس ٿي، ٿانڊي تي جهڙپ ڏئي.

•

جيڪڏهن عورت ۽ شراب مان هڪ کي چونڊڻو پوي، ته مان جيڪر شراب
کي چونڊيان. ۽ جيڪڏهن شراب ۽ ڪتاب مان هڪ کي چونڊڻو پوي، ته مان
جيڪر ڪتاب کي چونڊيان.

•

منهنجو تصور اهو ميخانو آهي، جنهن ۾ جا بجا ٿل جام ۽ صراحيون پڪڙيل
آهن. جڏهن مون کي شراب جو ذائقو پسند نه آيو، مون جام جو سر ڦوڙي ڇڏيو ۽
صراحيءَ جي گردن ٽوڙي ڇڏي. مون تي اهو گناهه معاف آهي، چوڻ منهنجي دم سان
رندي ۽ مستي زنده آهي.

•

جي چڪور چنڊ کي پڳو ته چنڊ چنڊ نه رهندو، ۽ چڪور چڪور نه رهندو.

•
پاڻيءَ ۾ چند جو عڪس ڏسي، مڇيءَ سوچيو ته ”مان چڪور کان زياده
خوش نصيب آهيان.“

•
ڪير زياده حسين آهي، شهڪار يا اُن جو فنڪار؟

•
مان اهو سوچي اڃ تائين منجهي پوندو آهيان ته شعر حسن جو انڪشاف آهي
يا ان جي تخليق!

•
جنهن جي روح ۾ راڳ نه آهي، اُن جي راڳ ۾ روح نه آهي.

•
چپ ڪوئل کي نفرت سان ڏسي چيو، ” تون پنهنجو رنگ ته ڏس،
ڪوڪين ڇا ٿي ٿي.“

•
فنڪار جي شڪست فن جي فتح آهي.

•
شاعر فلسفيءَ کي چيو ته ” جي تون فلسفي نه هجين ها، ته خدا کي مڃين ها.

“

فلسفيءَ شاعر کي چيو ته ” جي تو شاعر نه هجين ها ته خدا کي نه مڃين ها.

جو اڻ- ڳاتي ڪي ڏسي ۽ اڻ- ڏٺي ڪي ڳائي، اهوئي بهترين شاعر آهي.

•

مون ڪنهن تئل قبر مان انساني ڪوپڙي ڪڍي، ان کي ڪرڙي صاف ڪيو، ۽ ان ۾ شراب ڀري، اُن کي چنڊ جي سامهون آندو. جڏهن چنڊ جو عڪس شراب ۾ جهلڪڻ لڳو، تڏهن مون آسمان ڏانهن منهن ڪري پڇيو، ”هي تخليق جو تصور ڇا ٿو سمجهين؟“

•

مان ماضيءَ جي ماضيءَ ۽ مستقبل جي مستقبل جو شاعر آهيان.

•

ڪائنات ۾ اول ڪير هو -- جميل يا جمال؟

•

اي ڪاش! مان گمناميءَ ۾ جيئن ۽ گمناميءَ ۾ مران. بدناميءَ ۽ ان کان به وڌيڪ، نيڪنامي شاعر جي تخليقي انفراديت لاءِ مهلڪ آهي.

•

ڪيئي ڪتاب منهنجي مطالعي ۾ آيا، پر ائين جيئن ساوڻ جو مينهن درياءَ تي وڌي، جيئن اونهاري جي اُس ٻنيءَ تي پوي.

•

هر شاعر محبت شاعر انقلاب آهي، هر شاعر انقلاب شاعر محبت نه آهي.

•

اي رازِ ازل! تون هر وقت منهنجو پيڇو ڪندو ٿو رهين، پر جڏهن به مون منهن ورائي ڏٺو، تڏهن تو منهن تي نقاب وجهي ڇڏيو.

•

جيڪڏهن مون کي ڪوئي اهو سمجهائي ته پرھ جو پڪيٽڙا ڇو ٿا ڳائين، ته مان هن کي پيغمبر ڪري مڃان.

•

اشرف المخلوقات انسان نه پر پڪي آهن، جن جو زياده تر وقت اڏامن ۽ ڳائڻ ۾ گذري ٿو.

•

تون بکيو هئين، مون توکي ماني ڏني؛ تون اُچيو هئين، مون توکي پاڻي ڏنو. جڏهن تو کائي ڍو ڪيو تڏهن تو منهنجي وات مان گرھ ڪسي ڦٽي ڪيو؛ جڏهن تو پاڻي پي پياس ٻجهائي، تڏهن تو منهنجي چپن تان پيالو ڪسي ڇيهون ڇيهون ڪري ڇڏيو.

•

جهونجھڪڙي جو ڪوهيڙو چانيل هو ۽ ماڪ وسي رهي هئي، گويا خدا ڪچيءَ نند مان جاڳي اکين تي چنڊا ٿي هنيا.

•

هيءَ سرد خاموش شام! گويا ڪائنات جو اُداس روح منهنجي پهلوءَ ۾ آهي.

•

مان هر رات سوچيندو آهيان ته ڏينهن ڪيڏانهن ويو! ۽ ائين محسوس ڪندو آهيان ته هر انسان جاڳ ۾ نند ڪان به زياده غافل آهي.

•

مان ڪڏهن ڪڏهن سوچيندو آهيان ته چند اکين کي ايترو ڇو ٿو وڻي! اُن ۾ اهو ڇا آهي، جنهن کي اسان حسن چئون ٿا؟ مادي فلسفي ۾ اعتبار رکندڙ چون ٿا ته حسن ڪوئي دائمي قدر نه آهي، ان جي تصور ۾ زمان ۽ مڪان جي فاصلي سبب ڪيترائي اختلاف آهن. پر مان پڇان ٿو ته ائين ڇو آهي ته دؤر قديم کان وٺي اڄ تائين چند کي حسين سمجهيو ويو آهي؟ اهڙو ڪوئي به دور ۽ اهڙي ڪائي به جاءِ نه آهي، جتي انسان چند کي حسين نه سمجهيو هجي. اُن ۾ اهو ڇا آهي، جنهن کي اسان حسن سمجهون ٿا؟ ۽ انسان ۾ اهو ڇا آهي جو ان جي حسن کان يڪدم متاثر ٿي وڃي ٿو؟ انهن ٻن سوالن جو جواب مون لاءِ خود شناسيءَ جو درجو رکي ٿو، ڇو ته ان کان پوءِ ئي مان سمجهي سگهندس ته مان شاعر ڇو آهيان.

•

هن دؤر ۾ انسان کي ايترو ته جاڳايو ويو آهي، جو هن کي بي خوابيءَ جي بيماري ٿي پيئي آهي.

•

رات جي پوئين ڀير ۾ ڪائنات ڪنهن اڙلي شاعر جي گيت سان گونجندي آهي.

•

جي مان توکي چوان ته مون خدا کي ڏٺو به آهي ۽ نه به ڏٺو آهي، ته تون مون کي چريو سمجهيندين؛ پر مان به توکي سڀاڻو نه سمجهندس.

•

اونهارِي جي نٿڻ اُس ۾ رلندي رلندي، ڪنهن بزرگ ڪوئي درخت ڏٺو، ۽ اُن جي چانو هيٺان ويهي ٿڪ لائين ۽ دعا گهري خدا جو شڪر بجا آندائين. جڏهن بزرگ دعا جا هٿ هيٺ ڪيا، تڏهن درخت تاريون آسمان ڏانهن ڊگهيون ۽ چيو ته ”يارب!“ جي تون هن بزرگ جو خدا آهين، ته منهنجو خدا هرگز نه آهين مان صديون اُس ۾ سڙيو آهيان، ته مون تي اڃا تائين ڪنهن ڪڪريءَ چانو نه ڪئي آهي.

•

گلاب تي گهڻا پونر مڙندا، ته گلاب جي خوشبوءِ ته گهٽجي نه ويندي.

•

محبت اهو گلدان آهي، جنهن ۾ مرجهايل گل لاءِ ڪاٺي جاءِ نه آهي.

•

مون هن جهڙيون سهڻيون اکيون ڪٿي به نه ڏٺيون آهن؛ ڪو به ندا جي صدا جهڙيون اکيون، ”فنافي الوجود“ جهڙيون اکيون، سرمد جي ڪلمي جهڙيون اکيون!

•

منهنجي روميءَ کي علامه اقبال جي روميءَ واري سانڍي جي ڪل نه آهي: هن ۾ برگسان جي ”خودي“ ۽ نٿشي جو ”انسان ڪامل“ نه آهي. منهنجو رومي ”وحدت الوجود“ آهي، ”هم اوست“ آهي، شاه لطيف جو رهبر ڪامل آهي، ”اسلامي فلاطونيت“ آهي، سراپا محبت ۽ انسانيت آهي - فاشزم جو علمبردار نه آهي.

•
غالب جو گناه هن جي شراب نوشي نه پر قصيده نويسي هو.

•
سچل سرمست سنڌ جو پهريون باغي شاعر هو. ڪاش! هو پنهنجي تلوار
تصوف جي ميان مان ڪڍي سگهي ها!

•
مون ڪاليداس جو ”وڪرم اروسي“ پڙهي محسوس ڪيو ته اهو ڪتاب
مون لکيو آهي.

•
منهنجو تخيل هڪ ڪليسا آهي ۽ مان ان جو راهب آهيان. منهنجو شعر
پيءُ بنان به آهي ۽ صليب تي به چڙهي چڪو آهي.

*** پورو ٿيو ***